

**Fil-Qorti tal-Magistrati (Malta)**  
**Bħala Qorti ta' Ġudikatura Kriminali**

**Magistrat Dottor Aaron M. Bugeja M.A. Law, LL.D. (*melit*)**

**Il-Pulizija**  
**(Spettur Frankie Sammut)**  
**vs**  
**Simon Camilleri**

Il-Qorti:

Wara li rat l-imputatazzjonijiet fil-konfront ta' Simon Camilleri detentur tal-karta tal-identita' numru 453166 M talli fit-22 ta' Frar 2014 għal-habta tas-19:15 fl-Għassa ta' Bormla :

- a. Volontarjament kiser il-bon-ordni jew il-paċi pubblika b'għajjat u storbju;
- b. Volontarjament qal kliem oxxen li jikkonsisti f' dagħa fil-pubbliku;
- c. Hebb għal Frederick Dalli sabiex jinġurjah, idejqu jew jagħmillu ħsarab'xi modu
- d. Naqas milli jobdi l-ordnijiet legittimi mogħtija lil minn PS276 B. Zahra, uffiċjal pubbliku waqt li kien qiegħed jaqdi d-dmirijiet tiegħu jew ma ħalliħx jew fixkel jew indaħal lill-imsemmi uffiċjal waqt il-qadi ta' dmrijietu;
- e. Hebb għal PS276 B. Zahra u kkaġunalo offiża ta' natura ħafifa skont kif iċċertifikat minn Dr. Glenn Micallef M.D. ta' P.L.C.

Semgħet il-provi prodotti;

Semgħet it-trattazzjoni tal-partijiet;

**Ikkunsidrat : -**

Illi f'din il-kawża deher ukoll il-parte civile li ddikjara li huwa jinsab imputat b'akkużi mnissla minn fatti relatati ma' dan il-każ, liema kawża tinsab appuntata fuq il-lista tal-lum.

Minħabba f'hekk il-parte civile talab lil Qorti li teżentah milli jixhed f'din il-kawża minħabba li b'tali xiehda jista jinkrimina lilu nnifisu. Il-Qorti laqgħet it-talba.

Minbarra dan il-parte civile irrinunzja għall-kwerela li huwa għamel u għall-azzjoni kriminali fil-konfront tal-imputat safejn tali azzjoni hija rinunzjabbli stante li ddikjara li huwa ħafer ill-imputat. L-imputat aċċetta tali rinunzja.

Il-Qorti rat li dan il-proċediment kien meħud *ex officio* mill-Pulizija Ezekuttiva u rat ukoll diversi sentenzi tal-Qorti tal-Appell Kriminali (Inferjuri) fosthom il-"Il-Pulizija vs. Emanuel

Sammut" deċiża nhar id-9 ta' Novembru 2011, nonche d-digriet tal-istess Qorti fil-kawża "Il-Pulizija vs Raymond Sciberras" tas-6 ta' Frar 1992.

**Ikkunsidrat :-**

Illi kwantu għar-raba' u għall-ħames imputazzjoni mill-affidavit ta' PS 276 jirrizulta illi d-diverbju bejn Camilleri u Dalli eskala waqt li Dalli u Camilleri kienu fl-għassa tal-Pulizija. Mill-istess affidavit jirrizulta wkoll illi wara li s-Surgent Zahra ra li l-argument kien qiegħed jikber, huwa ta ordni u avża lil Camilleri u lil Dalli biex jieqfu iżda dawn ma għamlux hekk mill-ewwel tant li waqt il-konfrontazzjoni meta Camilleri beda jipprova jmur għal Dalli hu ta skoss lis-Surgent u wegħhalu idu l-leminija tant li kellu jmur il-Poliklinika ta' Raħal Ġdid fejn gie ċċertifikat li kellu griegħi ħfief.

Il-Qorti għalhekk hija konvinta minn kull dubju dettat mir-raġuni illi fil-każ ta' Camilleri r-raba' u l-ħames imputazzjonijiet fil-fatt ġew sodisfaċentement ippruvati.

Għaldaqstant wara li rat l-Artikoli 338(dd), 338(bb), 432, 339(1)(d), 338(ee), 221(1) tal-Kodiċi Kriminali filwaqt illi ssib lil Simon Camilleri mhux ħati tal-ewwel, it-tieni u t-tielet imputazzjoni minħabba li ma ġewx sodisfaċentement ippruvati issibu ħati tar-raba u tal-ħames imputazzjoni u tikkundannah għal ħlas ta' multa fl-ammont ta' mitt euro (€100) liema multa għandha tithallas fi żmien xahar mill-lum.

***Mogħtija illum it-30 ta' Ġunju 2014 fil-Qrati tal-Ġustizzja, Valletta.***

***Il-Maġistrat***

***Aaron M. Bugeja.***